

सच जी राह में हलु खणी पाईदे प्रेम जी मणीं
ध्याइ गाइ दिल धणी साई अ चयो इहो सार आ॥

नेठि त हरी नाम सां कमु तुंहिजो आ वेसिला
केरु तो सां साथु दींदो पंध कंदे जिते हेखला
सतिगुर संतनि सां मिली रखिजि श्रद्धा भांति भली
दिलि विहारि लालु लली साई अ चयो इहो सार आ॥१॥

सफरु तिनि जो साबु पवंदो जे वसिया सतिसंग में
सभु सजाया राति दींह तिनि जा राम रंग में
निष्कामता जी वाट वटु छदि सभाई हुजत हटु
बारि हिये में विरह भटु साई अ चयो इहो सार आ॥२॥

लीला कथा राम श्याम जी बुधु प्रतीति प्यार सां
कोई त नातो मंजु खणी सांवरे सुकुमार सां
गुणनि जो भण्डार आ रूप जो भण्डार आ
तुंहिजो सदां जो यार आ साई अ चयो इहो सार आ॥३॥

भगति राह सुगमु सुठी अमृत खां मधुर मिठी
रसिकनि जे रंग में रही चखी आहे जिनि द्विठी
मानसी सेवा में मगनु लाल सां लाए लगनि
रमियो राम तिनि रगुनि साई अ चयो इहो सार आ॥४॥

जीवन बाबल यादि में जिनि कयो भरिपूर आ
नेह जे निर्मल नशे में सो सदां मखमूर आ
साह साह में भाव भरि पेही ईदुइ पाण हरि
रुगो श्रीराम जी कारि करि साई अ चयो इहो सार आ॥५॥

बाबल बोल जिनि बुधी जागियो मन उमंग आ
करुणा कथा में क्यास सां चोरियो चित जो चंगु आ
रोई रीझाइनि राम खे साकेत जे सुखधाम खे
गोकुल जे घनश्याम खे साई अ चयो इहो सार आ॥६॥